



**QORTI CIVILI  
PRIM' AWLA**

**ONOR. IMHALLEF  
GIANNINO CARUANA DEMAJO**

Seduta tat-12 ta' Frar, 2010

Citazzjoni Numru. 1240/2008

**Kummissarju tat-Taxxi Interni**

*versus*

**Martin Cassano**

1. B'ittra ufficjali tal-1 ta' Dicembru 2008 il-Kummissarju tat-Taxxi Interni ["l-intimat"] kien sejjaħ lil Martin Cassano ["ir-rikorrent"] sabiex iħallas tlittax-il elf, erba' mija u sitta u sittin euro (€13,466) bħala taxxa jew taxxa provvizorja fuq id-dħul għas-snin ta' stima 2000, 2001, 2002, 2003, 2004 u 2005, u wissieh illi, jekk ma jħallasx, kien imexxi kontra tiegħu bil-ħruġ ta' mandati esekuttivi taħt l-art. 40 tal-Att dwar l-Amministrazzjoni tat-Taxxa [Kap. 372].
2. B'rikors tat-12 ta' Dicembru 2008 ir-rikorrent, wara li qal illi hu dejjem ħallas it-taxxa li kellu jħallas skond il-liġi, u li, f'kull każ, parti mis-somma mitluba mill-intimat waqgħet bi preskrizzjoni taħt l-art. 47(2) tal-Kap. 372,

talab illi l-qorti tiċċad it-talba magħmula mill-intimat fl-ittra uffiċjali tal-1 ta' Diċembru 2008.

3. L-intimat wieġeb *inter alia* illi r-rikors ma jiswiex għax ma huwa mibni fuq ebda dispożizzjoni tal-liġi. Jekk huwa maħsub biex jibda kawża ma sarx fil-forma ta' rikors maħluf kif trid il-liġi, u lanqas ma sar fil-forma ta' kawża ta' jattanza. Ir-rikorrent irid għallinqas iġid fuq liema dispożizzjoni ta' liġi qiegħed isejjes ir-rikors ladarba la l-art. 466 u lanqas l-art. 281 tal-Kodiċi ta' Organizzazzjoni u Proċedura Ċivili ma jgħoddu għall-każ, għax l-ittra uffiċjali tat-2 ta' Diċembru 2008 ma saritx taħt l-art. 466 u lanqas ma hija mandat taħt l-art. 273 tal-Kodiċi ta' Organizzazzjoni u Proċedura Ċivili.

4. Din l-eċċezzjoni tal-intimat hija tajba u jixraq illi tintlaqa'.

5. L-ittra uffiċjali tal-1 ta' Diċembru 2008 saret biex l-intimat jikseb il-ħruġ ta' mandati esekuttivi taħt l-art. 40 tal-Kap. 372 biex jiġbor it-taxxa mingħand ir-rikorrent. Id-dispożizzjonijiet relevanti tal-Kap. 372 jipprovdu illi jekk, wara li l-Kummissarju tat-Taxxi Interni jkun bagħat avviż għall-ħlas tat-taxxa, dak li lilu jintbagħat l-avviż ma jhallasx fi żmien ħmistax, il-kummissarju jista' jtenni t-talba għall-ħlas b'att ġudizzjarju u, wara jumejn min-notifika ta' dak l-att, ikun jista' jikseb il-ħruġ ta' mandati esekuttivi.

6. Appell kontra l-istimi u l-avviżi maħruġa mill-intimat isiru taħt id-dispożizzjonijiet tat-taqsim VI tal-Kap. 372. Jista' jsir appell quddiem Bord ta' Kummissarji Speċjali taħt l-art. 34, u minn deċiżjoni ta' dak il-bord jista' jsir appell fuq punt ta' liġi biss quddiem il-Qorti ta' l-Appell fil-kompetenza inferjuri jew superjuri skond il-*quantum* tal-kontestazzjoni. Wara li jinqata' l-appell, jew jekk ma jsirx appell fiż-żmien li tagħti l-liġi, l-istima ssir finali.

7. Jidher għalhekk illi l-liġi ma tagħtix ir-rimedju li qiegħed jitlob ir-rikorrent b'rikors mhux maħluf, u l-eċċezzjoni tal-intimat hija tajba. Għal din ir-raġuni l-qorti teħles lill-intimat mill-ħarsien tal-ġudizzju, bl-ispejjeż kontra r-rikorrent.

**< Sentenza Finali >**

Kopja Informali ta' Sentenza

-----TMIEM-----